

- प्रधानमंत्री नरेन्द्र मोदी ने कहा है कि वह दिन दूर नहीं जब दुनिया "हील इन इंडिया" को "मेक इन इंडिया" की तरह एक मंत्र के रूप में अपनाएगी।
- चीन में ह्यूमन मेटान्यूमो वायरस-एच एम पी वी के फैलने की चिंताओं के बीच, कर्नाटक में भी एचएमपीवी के दो मामले सामने आए हैं।
- सांसद बिष्णु पद रे ने आज प्रशासन के मुख्य सचिव से मुलाकात कर द्वीपसमूह के विकास से संबंधित विभिन्न मुद्दों पर चर्चा की।
- भारत सरकार के वित्तपोषण, सामाजिक न्याय और अधिकारिता मंत्रालय की ओर से वरिष्ठ नागरिकों के लिए पैन इंडिया हेल्पलाइन एक चार पांच छः सात की शुरुआत की गई है।
- भारत स्वाभिमान-न्यास की ओर से कल पतंजलि योग पीठ का इक्कतीसवां स्थापना दिवस मनाया गया।

<><><><><><><>

प्रधानमंत्री नरेन्द्र मोदी ने कहा है कि वह दिन दूर नहीं जब दुनिया "हील इन इंडिया" को "मेक इन इंडिया" की तरह एक मंत्र के रूप में अपनाएगी। प्रधानमंत्री ने नई दिल्ली के रोहिणी में कल वर्चुअल माध्यम से केंद्रीय आयुर्वेद अनुसंधान संस्थान के नए भवन की आधारशिला रखते हुए यह बात कही। प्रधानमंत्री ने राजधानी दिल्ली को चिकित्सा के वैश्विक केंद्र के रूप में विकसित करने पर बल दिया। केंद्रीय आयुर्वेद अनुसंधान संस्थान के इस नए अत्याधुनिक भवन का निर्माण करीब एक सौ पचासी करोड़ रुपये की लागत से किया जाएगा। केंद्र सरकार ने समाज के अंतिम वर्ग तक स्वास्थ्य सेवा पहुंचाने के लिए सरकार की प्रतिबद्धता दोहराई है। सरकार आयुष और आयुर्वेद जैसी पारंपरिक भारतीय चिकित्सा प्रणालियों को भी बढ़ावा दे रही है। पिछले एक दशक में आयुष प्रणाली का विस्तार सौ से अधिक देशों में हुआ है। पारंपरिक चिकित्सा से संबंधित पहला विश्व स्वास्थ्य संगठन संस्थान भारत में स्थापित किया जा रहा है।

<><><><><><><>

चीन में ह्यूमन मेटान्यूमो वायरस-एच एम पी वी के फैलने की चिंताओं के बीच, कर्नाटक में भी एचएमपीवी के दो मामले सामने आए हैं। स्वास्थ्य और परिवार कल्याण मंत्रालय के अनुसार, भारतीय चिकित्सा अनुसंधान परिषद-आईसीएमआर ने एचएमपीवी के दो मामलों का पता लगाया है। इनमें तीन महीने की एक बच्ची और आठ महीने का एक बच्चा वायरस से संक्रमित पाया गया है। दोनों का उपचार जारी है। दोनों मरीजों में से किसी ने अंतर्राष्ट्रीय यात्रा नहीं की थी। स्वास्थ्य मंत्रालय ने कहा है कि एचएमपीवी पहले से ही भारत सहित दुनिया भर में फैल चुका है। कई देशों में लोगों में श्वसन संबंधी बीमारियों के मामले सामने आए हैं। आईसीएमआर के मुताबिक देश में इन्फ्लूएंजा जैसी बीमारी या श्वसन बीमारी के मामलों में कोई असामान्य वृद्धि नहीं हुई है। चीन में एचएमपीवी के बढ़ते मामलों के बीच, विश्व स्वास्थ्य संगठन चीन की स्थिति के बारे में समय-समय पर ताजा जानकारी दे रहा है।

<><><><><><><>

सांसद बिष्णु पद रे ने आज प्रशासन के मुख्य सचिव से मुलाकात कर द्वीपसमूह के विकास से संबंधित विभिन्न मुद्दों पर चर्चा की। मुलाकात के दौरान सांसद ने डीपीसी और राज्य योजना बोर्ड की बैठकों का शीघ्र आयोजन, राष्ट्रीय राजमार्ग घोषणा के लिए बंदरगाह और बंदरगाहों को जोड़ने वाली सड़कों की पहचान, सीआरएफ फंड के तहत निर्माण के लिए प्राथमिकता वाली सड़कों, पुलों को अंतिम रूप देना, किसानों को डीएपी और यूरिया की आपूर्ति, बंदरगाह का तत्काल सर्वेक्षण और मरम्मत, पर्यटन विकास के लिए खाली शहरी भूमि का उपयोग और भूमि रूपांतरण मुद्दे शामिल थे। मुख्य सचिव ने सांसद को आश्वासन देते हुए कहा कि ये मामले प्रशासन द्वारा सक्रिय रूप से विचाराधीन हैं और उन्हें शीघ्रता से हल करने के प्रयास किए जा रहे हैं।

<><><><><><><><>

केन्द्रीय वित्त और कॉर्पोरेट कार्य मंत्री निर्मला सीतारामन ने आज नई दिल्ली में हितधारकों और व्यापार संघों के प्रतिनिधियों के साथ आठवीं बजट पूर्व सलाहकार बैठक की अध्यक्षता की। बैठक केन्द्रीय बजट दो हजार पच्चीस-छब्बीस पेश करने से पहले आयोजित की गई। बैठक में केन्द्रीय वित्त राज्यमंत्री पंकज चौधरी के अलावा वित्त, निवेश और सार्वजनिक परिसम्पत्ति प्रबंधन विभाग, आर्थिक कार्य विभाग तथा श्रम मंत्रालय के सचिवों सहित मुख्य आर्थिक सलाहकार ने भाग लिया।

<><><><><><><><>

भारत सरकार के वित्तपोषण, सामाजिक न्याय और अधिकारिता मंत्रालय की ओर से वरिष्ठ नागरिकों के लिए पैन इंडिया हेल्पलाइन एक चार पांच छः सात की शुरुआत की गई है। बुजुर्ग सहायता सेवा वी आई पी रोड स्थित डब्लू सी डी नियंत्रण कक्ष भवन में स्थित है। यह हेल्पलाइन वरिष्ठ नागरिकों से संबंधित मुद्दों को हल करने, उनको सहायता और जानकारी प्रदान करने के लिए समर्पित है। इस हेल्पलाइन सेवा को समाज कल्याण निदेशालय के द्वारा लागू किया जा रहा है, जिसे अलंकित असाइन्मेंट लिमिटेड द्वारा राष्ट्रीय सामाजिक सुरक्षा संस्थान की मदद से चलाया जा रहा है। यह सुविधा सभी कार्य दिवसों में सुबह आठ बजे से रात्रि आठ बजे तक उपलब्ध रहेगी।

<><><><><><><><>

भारत स्वाभिमान-न्यास की ओर से कल पतंजलि योग पीठ का इक्कतीसवां स्थापना दिवस मनाया गया। इस अवसर पर शिक्षा और खेल निदेशक विक्रम सिंह मुख्य अतिथि थे। उन्होंने अपने संबोधन में कहा कि नियमित योग और प्रणायाम से लोग तनाव मुक्त और रोग मुक्त रह सकते हैं। अधिवक्ता और सरस्वती शिशु मंदिर के सचिव वीडी शिवा बालन ने हठ योग और अस्टांग योग के महत्व के बारे में जानकारी दी। इस अवसर पर गायत्री चेतना केन्द्र की ओर से यज्ञ का भी आयोजन किया गया। किसान सेवा समिति के राज्य प्रभारी आर वीरा राज ने योग सत्र का आयोजन कर लोगों को योग का अभ्यास कराया। इससे पहले न्यास के अध्यक्ष शिव शंकर बिश्वास ने उपस्थिति का स्वागत करते हुए न्यास की गतिविधियों और योग कक्षाओं के बारे में बताया। उन्होंने कहा कि इसी तरह के कार्यक्रम कार निकोबार के जिला पुस्तकालय और डिगलीपुर के राधा गोविन्द मंदिर परिसर में भी आयोजित किया गया।

<><><><><><><><>

द्वीप पर्यटन महोत्सव के सिलसिले में ननकौड़ी में क्षेत्र की समृद्ध सांस्कृतिक विरासत, प्राकृतिक सुंदरता और विविध परंपराओं को प्रदर्शित किया गया। इस कार्यक्रम जहाजरानी निदेशक प्रवेश रंजन झा मुख्य अतिथि और क्षेत्र के सहायक आयुक्त आदित्य संगोत्रा सम्माननीय अतिथि के रूप में उपस्थित थे। कार्यक्रम में आईएनएस करदीप और भारतीय तटरक्षक बल के कमांडिंग ऑफिसर के अलावा मुख्य आदिवासी कप्तान आयशा मजीद भी उपस्थित थे। इस उत्सव में स्थानीय समूहों और स्कूली बच्चों द्वारा रंगारंग प्रस्तुतियां दी गईं। सांस्कृतिक प्रदर्शनों के अलावा, प्रशासन के विभिन्न विभागों जैसे कृषि, पशु चिकित्सा, स्वास्थ्य, अग्निशमन सेवा और ग्रामीण विकास के स्टॉल प्रदर्शित किए गए। मुख्य अतिथि ने महोत्सव को भव्यता और भागीदारी के साथ आयोजित करने के लिए लोगों को बधाई दी। उन्होंने क्षेत्र के मुद्दों को सुलझाने में प्रशासन के सहयोग का आश्वासन दिया। इस अवसर पर स्थानीय खेलों का आयोजन किया गया, जिसमें लोगों ने बढ़-चढ़कर भाग लिया। अग्नि नृत्य, लाठी लड़ाई और बांस नृत्य जैसे आदिवासी समुदायों की स्थानीय कला का प्रदर्शन किया गया। इस अवसर पर विभिन्न प्रतियोगिताओं के विजेताओं को सम्मानित किया गया।

<><><><><><><><>

प्रधानमंत्री मत्स्य संपदा योजना के अंतर्गत राष्ट्रीय मत्स्य विकास बोर्ड, हैदराबाद की वित्तीय सहायता के सहयोग से मत्स्य विभाग के मरीन हिल स्थित मत्स्य प्रशिक्षण केंद्र ने माह के अंत में "मछली मूल्य संवर्धन" पर तीन दिवसीय प्रशिक्षण कार्यक्रम आयोजित किया जाएगा। इस कार्यक्रम में मछली की कटाई, प्राथमिक प्रसंस्करण, अचार बनाना, सुखाना, और मछली सॉसेज बनाने का प्रशिक्षण दिया जाएगा। मत्स्य विभाग योजना के माध्यम से व्यावसायिक गतिविधियों को शुरू करने के लिए प्रशिक्षणार्थियों को सहायता भी प्रदान करेगा। प्रशिक्षण कार्यक्रम में भाग लेने के इच्छुक मछुआरों, स्वयं सहायता समूहों, उद्यमियों, आदिवासी और बेरोजगार युवाओं से निर्धारित प्रारूप में आवेदन आमंत्रित किए गए हैं। इच्छुक उम्मीदवार आवेदन के लिए निकटतम क्षेत्रीय मत्स्य कार्यालय या मत्स्य उप-केन्द्रों से संपर्क कर सकते हैं। निर्धारित प्रारूप में भरे हुए आवेदन पन्द्रह जनवरी तक नजदीकी मत्स्य कार्यालयों में जमा करने को कहा गया है। अधिक जानकारी के लिए सभी कार्य दिवसों में मत्स्य प्रशिक्षण केंद्र से संपर्क किया जा सकता है। इस प्रशिक्षण के लिए कुल पच्चीस लाभार्थियों का चयन किया जाएगा।

<><><><><><><><>